

ጌይ ሰንበት ዘትንሣኤ 2012 ዓ.ም.

ግንቦት 16 2012 ዓ.ም. (5/24/ 2020)

መዝሙር: ፋሲካ ዛቲ ዕለት ቅድስት ይእቲ ፋሲካ. ።

ንባባት: ሮሜ 4:14-ፍ፥ ራእ 21:10-23፥ ግ.ሐ. 14:1-29፥ ዮሐ 21:1-14

ምስባክ: በልዑ ወጸግቡ ጥቀ፥ ወወሃቦሙ ለፍትወቶሙ፥ ወኢይጎጥኡ እምዘ ፈቃዱ።
“በልዑን አዝዮም እውን ጸገቡ፥ ዝተመነይዎ ሃቦም፥ ካብቲ ዝተመነይዎ አይክልከሎምን”። መዝ። 78:29

መዝሙር: “ፋሲካ ቅድስቲ ዕለት እያ፥ ፋሲካ ብኣኣ ንተሓጎስን ደስ ይበለናን፥ ኣብ ፋሲካ ንዘናጋዕን ነዕርፍን፥ ሰማይን ምድርን ብኣኣ ይሕጎሱ፥ ፋሲካ ፋሲካ ፋሲካ ተዝካር ትንሣኤ መድሓኒና”.

መንፈሳዊ ዕረፍቲ የድልየና።

እዋን ትንሣኤ መቐረት ፍቕሪ አምላኽ አለሊና ክንክእል ዝሕግዘና ቅዱስ እዋን እዩ። ኣብዚ እዋን ብጸጋ አምላኽ ተሸሊምና ክንሕጎስ ብርሃን ትንሣኤ ኣብ ሕይወትናን ኣብ ርክባትና ክርኣ እዩ አምላኽ ዝደልዮ። ክርስቶስ ንሓዋርያቱ ምሉእ መዓልቲ ክሰርሑን ክሰብኩን ናብ ኩሉ ክበጽሑ ምስ ወዓሉ ምሸት ከዕርፉ ኣብ ጽምው ቦታ ከይዶም የዕርፉ ነሮም፥ ንዑናይ ክነዕርፍ ኢሉ ብዙሕ ጊዜ ኣብ ደብረ ዘይት ኣብ ጌተሰማኒ ይወስዶም ነሩ። ንኢየሱስ ዕረፍቲ ምስ ሰማያዊ ኣብኡ ምርኻብ እዩ ነሩ፥ ኣብ ጽምው ቦታ ጸሎት ኣብ ምግባር ክነሕልፎ እንከሎና እዚ እዩ እቲ ሓቀኛ ዕረፍቲ። ሰማይን ምድርን ኣብ አገልግሎት አምላኽ ክውዕል ሰባት ንአምላኽ ከምስግኑ እንከለዉ እዚ እዩ እቲ ሓቀኛ ሰላምን ዕረፍትን ዝህብ።

ፋሲካ ተዝካር ትንሣኤ መድኃኒና እዩ። ተዝካር ክንብል እንከሎና ነቲ ዝሓለፈ ንዝክር ብፍላይ ነቲ ጽቡቕ ተዘክሮ እናዘከርና ነመስግን ፍቕርናን አኽብሮትናን ንገልጽ እዚ ዕግባት ሓጎስ ይፈጥረልና በዚ ኢና ዝኸረ ሙታን ንገብር። ናይ ክርስቶስ ተዝካር ንኣና ክጥዕመና ነቲ ክርስቶስ ዝገበረልና ዘኪርና ክንክእል እሞ ሕይወትና ክንሕድስ እዩ ዓላምኡ። እዚ እዋን ዘመነ ትንሣኤ ኣብዚ መንፈስ ክንርከብ ይሕግዘና።

ዮሐንስ ወንጌላዊ ኣብ መጨረሻታ ወንጌሉ ጸሚቕን ብግሉጽን ንመንፈስ ትንሣኤ ብዝያዳ ብዝሕግዝ መገዲ ገሩ ይነግረና። ኣብ ሉቃ 5:1-11 ዘሎ ይመሳሰል። ሓዋርያት ድሕሪ ሞት ኢየሱስ ዳርጋ ኣብ ተስፋ ቁርጻት በጺሑም ኣብቲ ቀደም ዝነበርዎ ዝነበሩ ሕይወት ተመሊሶም። ተስፋ ቁርጻት ኣብ ግጉይ መገዲ ይወስደና። ኣብ መዓልታዊ ሕይወትና እንተ ረኣና ሰባት ተስፋ ምስቆረጹ ኣብቲ ናይ ቀደም ሕማቕ ባህርዮም ይምለሱ ዳርጋ ንሓዋርያት እዚ ኹነት እዩ ገጢምዎም ግን አጸቢቆም ከአ ተስፋ አይቆረጹን ክትንሥእ እዩ ኢልዎም ስለ ዝነበረ ዳርጋ ብሓንሳብ እዮም ዝነበሩ ነሮም። ኣብ ናይ ሎሚ ወንጌል ሸውዓተ ካብኦም ብሓንሳብ ከምዝነበሩ ይነግረና። ሸውዓት ካብኦም ብሓንሳብ እንከለዉ እዚ ምልክት ማሕበር እዩ። ኣብ ሓደ ልብን ኣብ ሓደ መንፈስ ብሓደ ኮንካ ምጉዓዝ አምላኽ ዝደልዮ እዩ። ክርስትያን እዚ መንፈስ ለቢሱ ክጉዓዝ እዩ ድላይ አምላኹ። ሓደ ወይ ክልተ ብሰመይ ኣብ ዝተኣከቡሉ ኣነ ኣብ ማእከሎም ኣሎኹ ይብለና። ብሓንሳብ ሓቢርና እንተ ለመናዮ ከም ዝሰምዓና ኣረጋጊጹልና እዩ። ሕብረት ንአምላኽ የሓጉሶ። ሎሚ ብምንታይ ንልለ ብምትሕብባር ወይስ ብምፍልላይ። ሕልናና ንሕተት እሞ መልሲ ንአምላኽና ንሃቦ።

እዞም ሸውዓተ ካብ ኦርድኦታ ብሓንሳብ እንከለዉ ጴጥሮስ ዓሣ ኸገፍፍ ከምዝኸይድ ምስ ሓበረ ንሶም እውን ምስኡ ከምዝኸዱ ሓቢሮም። ኣብ ባሕሪ ጥበርያርዶስ እዩ ነሩ። ኣብዚ ወንጌል ናይ ሎሚ ብብሓደ ክንርእዮ እንተ ኸኣልና ዝሕግዘና ነገራት ኣልኦ። ገፈፍቲ ዓሣ፣ ነርድእቱ ገፈፍቲ ዓሣ ከም ዝኾኑ ኣቕዲሙ ነገርዎም ነሩ እዩ። ገፈፍቲ ሰብ ክገብረኩም እዩ እናበለ ነገርዎም ነሩ እዚ ግፋ ዓሣ ሕጂ እውን ነዚ ትርጉም ክነትሕዞ ጸገም ዮብሉን። ቀንዲ ስራሕ ኦርድኦታ ንሰባት ኣብ ክርስቶስ ከም ዝኣምኑ ምግባር እዩ። ኣብቲ ዝተገብረ ግፋ ዓሣ ቍጽሮም 153 ከም ዝነበረ ይጥቐስ ቅ. ጂሮም ነዚ ክትርጉም እንከሎ ኣብ ጊዜ ኢየሱስ ዝፍለጡ ቍጽሪ ዓይነት ዓሣ ከምኡ እዩ ነሩ ስለዚ ካብ ኩሎም ዓይነት ከም ዝሓዙ ከመልክት ኢሉ እዩ ይብሉ። ብዙሓት ተመራመርቲ ዝተፈላለዩ ትርጉም ይህብዎ። መንፈሳዊ ትርጉሙ ኸኣ ኢየሱስ ኩልና ደቂ ሰብ ዓለትና ሕብርና ብዘየገድስ ኣብኡ ክንመጽእ ከም ዝደሊ እዩ ዘመልክት። ኣብ ክርስቶስ ኩልና ሓደ ኢና። እቲ ሰኪዔት ብብዝሒ ኣይተበትከን እዚ ኸኣ ኣብ ማሕበር ክርስቶስ ምብዝሕና ብዘየገድስ ክንበታተን ኣይግባእን።

ሓዋርያት ምሉእ ለይቲ ክሰርሑ ሓዲሮም ሓንቲ ኣይሓዙን። ጴጥሮስ ምስ ካልኣት ኮይኑ ምሉእ ለይቲ ክሰርሕ ሓዲሩ ይብለና እዚ ኸኣ ናይ ጴጥሮስ ሓላፍነት ምስ ኣሕዋቱ ኮይኑ ከም ዝሰርሕ ክሕብረና ኢሉ እዩ። ናይ በይኑ ሓላፍነት ዮብሉን ኩሉ ጊዜ ምስቶም ብጻቱ ዝተተሓሓዘ እዩ። ናይ ርእስ ሊቃነ ጳጳሳት ስራሕ ምስ ኩሎም ኣቡናትን ካህናትን ህዝበ ኣምላኽን ምስራሕ እዩ።

ኣብ ጸልማት ምዕያይ ቀሊል ኣይኮነን፣ ብጸላም ዝዓዩ ብዙሕ ጊዜ ከይፍለጠሉ ዝደልዮ ነገር ኣለዎ ማለት እዩ። ኣብ መንፈሳዊ ሕይወትና ኣብ ጸልማት ክነብር ከሎን ኩሉ ግብርና ካብ ኣምላኽ ዝረሓቐ እዩ. ምሉእ ለይቲ ክሰርሑ ሓዲሮም ሓንቲ ኣይሓዙን እንተ ኾነ ብሓንቲ ቃል ኢየሱስ ብዙሕ ዓሣ ሒዞም። ዓወትና ኣብ ብርሃን ክርስቶስ ክንምለስ እንከሎና ጥራሕ እዩ። ሓዋርያት ኣብ ጸላም ከይተዓወቱ ክምለሱ እንከለዉ ኣብ ገምገም ንኢየሱስ ረኣይዎ ግን ኣየለለይዎን። ምስኡም ኣብ ዕላል ይኣቱ እሞ ገለ ዝብላዕዶ ኣሎኩም እናበለ ሓቲትዎም። ዮብልናን ምስ በልዎ መርበብኩም ናብ የማን ገጽኩም ደርብይዎ ኸቡ ክትሕዙ ኢኹም ኢልዎም። ኣብዚ እሞን ጴጥሮስን እቶም ካልኣትን የለልይዎ እሞ ጴጥሮስ ጥሩሕ ስለ ዝነበረ ክኸወል ኣብ ባሕሪ ይኣቱ። ክሕባእ ከይርኦ ይፍትን። ሰብ ሕፍረትና ክርእየና ኣይንደልን ኢና ስለዚ ንኸወል። እንተኾነ ነዚ ዝዓበየ ሕፍረት ኣብ ውሽጥና ዘሎ ኣይንሓፍረሉን። ሎሚ ኢየሱስ ኣብቲ ዘሕፍረና ነገር ኣቲና ክንሳሕ ይደልየና። ኣምላኽ ካባና ነዚ ዝስዕብ ነገራት ይደሊ።

- **አለሊኻ ምኽኣል።** ኣብ ቅዱስ መጽሓፍ እዚ ሓሳብ ብተደጋጋሚ ይንገር። ክፉእን ጽቡቕን ኣላሊኻ ምኽኣል። ንልኡኻት ኣምላኽ ኣላሊኻ ምኽኣል። ንሰባት ግብርም ኣለሊኻ ምኽኣል። ኣብ ወንጌል ሰብ ብግብሩ ከም ዝልለ ይነግረና። ምልላይ እምብእር ዓቢ ትርጉም ኣልኦ። ሎሚ ኢየሱስ ዘለልይዎ ይደሊ ኣሎ። ከምቲ ዮሐንስ “ጎይታና” እዩ እምበር እናበለ ንጴጥሮስ ከለሊ ዝሓገዞ ንሕና እውን ኣሕዋትና ኣብ ሕይወቶም ንኣምላኽ ከለልዩ እንሕግዞም ንሕና ኢና። ጸጋ ትንሣኤ ከየስተማቐሩ ከይሓልፉ እንሕግዞም ንሕና ኢና ስለዚ ሎሚ ንሰባት ኣብ ኣምላኽ ከምዝቐርቡ ክንገብረዎም ተራና እዩ። ንስኻትኩም ኣዲንቲ እግዚኣብሔር ኢኹም ዝብል ንኣና እዩ ዘመልክት ነሕዋትና ክንመርሕ ክነርኢ እንሕግዞም ንሕና ኢና። ንጸጋ ኣምላኽ ንመገዲ ኣምላኽ ኣለሊና እንተ ኸኣልና ኩሉ ብርሃን ክኾነልና እዩ።
- **ጥራሕካ ከምዘሎኻ ምፍላጥ፡** ጴጥሮስ ክዳኑ ኣውጺኡ ጥርሑ ነሩ እዚ ግን ናይ ግዙፍ ስጋ ጥራሕካ ምዃን እዩ። ሎሚ ዘድሊ ዘሎ ብዙሓት ብመንፈስ ጥራሕና ኣሎና። ኃጢአት ዕራቕና ኣውጺኡና ጸጋ ኣምላኽ ካባና ርሒቐ ንርከብ ኣሎና። ጸጋ ክንለብስ ንኃጢአት ካባና ቀንጢጥና ክንክእል ናብ ኣምላኽ ክንምለስ ይግባእ። ንዘሕፍረና ኃጢአት ደፊርና ክንስሓሉ ይግባእ። መንፈስ ኣምላኽ ካባና ርሒቐ ድሁል መልክዕ ሒዝና

ከይጋህሉ አብ አምላኽ ንመለስ። ክፍላትና ኃጢአትና ርኢና እንተ ኸአልና ልብሲ ንጽሕና ዝኸድን አምላኽ አሎና። ብምኽዋል አይኮነን ሓዲስ ነገር እንረኽቦ።

- **ቃል ኢየሱስ እንተ ሰማዕና ኩሉ ክኾነልና እዩ።** ሓዋርያት ኢየሱስ ምስ ሓበሮም ድላዮም ረኺቦም። ድላይና ክንረከብ ንኢየሱስ ንስማዕ። ንሱ ዝሕብረና ንከተልን ንስማዕን። አብ ገለ እዋን መልእኽት አምላኽ ክንሰምዖ ክንርድኦ ቀሊል አይኮነን ስለዚ እምነት ሓዊስና ንስማዕዮን ንቀበሎን። አምላኽ ንበይንና ብሓባር ሕሹኽ ይብለና እዩ። ብቃሉ ብቤተ ክርስትያኑ ገሩ ድላዩ ይነግረና ስለዚ ክንሰምዖ ሎሚ ፍቓደኛታት ንኹን።
- **ኩሉ ምሉእ ክኾነልና አብ መአዲ ክርስቶስ ንቕረብ።** ሓዋርያት አምሳል ቅዱስ ቍርባን ምስ ኢየሱስ አብ መአዲ ቀሪቦም። እዚ ናይ እቲ አብ መስዋዕቲ ቅዳሴ እንቕበሎ ህብስቲ እዩ። አብ ቅዳሴ ካብ ስጋን ደምን ክርስቶስ ንቕበል እዚ እዩ እቲ ዓቢ ዕግበት ዝህብ ህያብ ኢየሱስ። ሓዋርያት ዓይኖም ዝተኸፍተ አብ መአዲ ምስኡ ምስተቐመጡ እዩ። አብ መአዲ ክርስቶስ ኩሉ ጊዜ ክንሳተፍ ድላዩ እዩ። ንክርስቶስ ድላይካ ክንሰምዕ ሓግዘና ንበሎ።
- **አምላኽ ዘይተሓወሶ ነገር ከዓውተና አይክእልን እዩ።** አብ ኩሉ ዕለታዊ ሕይወትና ክንዕወት ብሓቅን በቲ አምላኽ ዝደልዮ ክንመርጦ ይግብአና። ፍርሃትን ፍቕርን አምላኽ ዝመርጦ ሕይወት ድላዩ ይረክብ። አነ መገድን ሓቅን ሕይወትን እየ እናበለ ምስኡ ዘሎና ርክብ ክነደልድል ይሕብረና። ንአምላኽ ከይፈራሕና ብዘይ አምላኽ ሕይወትና እንተ መራሕና ውድቀትና አብ ሓጺር እዋን እዩ። ጴጥሮስን ብጾቱን ኢየሱስ አብቲ ስርጦም ምስተሓወሶ ኩሉ ክሕዙ ክኢሎም እዚ አብ ሕይወትና ክንርእዮ እንኽእል እዩ። አምላኽ ዝሓዘ ጠፊኡ አይጠፍእን እዩ። እቲ ጸገም ሰብ ንአምላኽ ብርእሱ ክትክኦ እንከሎ እዩ።

ሎሚ ኢየሱስ አብቲ ዕለታዊ ሕይወትና አብቲ ግላዊ ሕይወትና እናነበርና ክረኽበና ይደሊ። ጊዜ ትንሣኤ ንኢየሱስ ምርካብ እዩ። ሓዋርያት አብ ዝተፈላለዩ እዋን አብ ገለ አብ ገምገም ባሕሪ አብ ገለ እዋን አብ ገዛ ተአኪቦም እንከለዉ ብሓባር ረኺብዎም። ኩሉ ጊዜ ክረኽቦም ይደሊ ነሩ። ሎሚ እውን ንነፍሲ ወከፍና ክረኽበና ይደሊ። ዘሎናዮ ቦታ አብ ከውሊ ኮይኑ ከይስምዓና ብብሩህ ልቢ ንቕረቦ። አምላኽ ኩሉ ጊዜ ምስ ደለየና እዩ “ወደይ ጓለይ” አበለኹም እናበለ አብኡ ክንቀርብን ክንሰምዖ ክንረኽቦ ድላዩ ይገልጻልና። ንጎይታ ረኺቦዮ ኢልና ንኻልኦት አብ ኢየሱስ ከምዝመለሱ ከምዝመጹ ክንገብር ናይ ነፍሲ ወከፍና ሓላፍነት እዩ።

ኢየሱስ ንሓዋርያቱ ካብቲ ዝተገፈ ዓሣ ክህብዎ ሓቲትዎም። ጓህሪ አምሳል ናይ እቲ ጴጥሮስ ቅድሚ ስቕለቱ አብ መጋርያ ዝኸሓዶ ሕጂ እቲ መጋርያ ናይ ፍቕሪ ናይ ሓደ ምኻን ምልክት ኮይኑ ንረኽቦ። አብ ሓደ መአዲ ተሳቲፎም። ኢየሱስ አብ ማእከሎም አብዚ ኩሎም አለልዮም። እቶም ሰብ ኤማሁስ አብ መአዲ አላልዮም። አብ ቅዱስ ቍርባን ኢየሱስ ብርእሱ አሎ ነለልዮ።

በዚ ብሩኽ ሰንበት ኢየሱስ ክበጽሓና ክባርኸና ከዕልለና ይደሊ አሎ። አብ ግላዊ ሕይወትና ከቢዱና ዘሎ ነገራት አብኡ ነምጽኡ እሞ ቀይረልና ንበሎ። ንስኻ ንጸላም አብ ብርሃን ንተስፋ ቁርጻት አብ እምነት እትቕይር ኢኻ እሞ ሎሚ ክንቕየር ክንሕደስ ሓግዘና ንበሎ። አብ ቅድሚኡ ተምበርኪኸና ከለልየካ ክሰምዓካ ክእዘዘካ ሓግዘኒ ንበሎ።

ንልቢ ጴጥሮስን ካልኦትን ዝቐየረ አምላኽ ልባትና አብ ፍቕሪ አብ ሕድገት ዝዝንብል ገሩ ይቕይረልና።

አባ ንጉሠ ፍሥሓ